

**NSD NEWS UNIT**  
**ALL INDIA RADIO, GUWAHATI**  
0000000000

**Date : 25-05-2024**

**Time : 1340 Hrs.**

**Assamese Midday Bulletin**

**Headlines**

- ১। লোকসভা নিৰ্বাচনৰ ষষ্ঠ পৰ্যায়ৰ ভোটগ্ৰহণ চলি আছে। এই পৰ্যায়ত ৬ খন ৰাজ্য আৰু দুটা কেন্দ্ৰীয় শাসিত অঞ্চলৰ ৫৮টা সমষ্টিত ভোটগ্ৰহণ কৰা হৈছে। শেহতীয়া খবৰ অনুসৰি দিনৰ ১ বজা পৰ্যন্ত সামগ্ৰিকভাৱে ৩৯ দশমিক ১-৩ শতাংশ ভোটদান সম্পন্ন হৈছে।
- ২। প্ৰধানমন্ত্ৰী তথা বিজেপিৰ জ্যেষ্ঠ নেতা প্ৰধানমন্ত্ৰী নৰেন্দ্ৰ মোদীয়ে বিৰোধী জেঁট ইণ্ডিয়াৰ দলসমূহক অত্যন্ত সুবিধাবাদী আৰু পৰিয়ালতান্ত্ৰিক দলৰ সমষ্টি হিচাপে অভিহিত কৰিছে।
- ৩। ভাৰতীয় বতৰ বিজ্ঞান বিভাগে কৈছে যে, পূব-মধ্য বংগোপ সাগৰৰ ওপৰত সৃষ্টি হোৱা নিম্নচাপ আজি সন্ধিয়া ঘূৰ্ণীবতাহ-ধুমুহাত পৰিণত হোৱাৰ সম্ভাৱনা আছে।

**আৰু**

- ৪। ভাৰতে দক্ষিণ কোৰিয়াত অনুষ্ঠিত আৰ্চাৰী বিশ্বকাপ দ্বিতীয় পৰ্যায়ৰ কম্পাউণ্ড ৱিমনেছ টীম শাখাত সোণৰ পদক অৰ্জন কৰিছে।

০০০০০০০

লোকসভা নিৰ্বাচনৰ ষষ্ঠ পৰ্যায়ৰ ভোটগ্ৰহণ চলি আছে। এই পৰ্যায়ত ৬ খন ৰাজ্য আৰু দুটা কেন্দ্ৰীয় শাসিত অঞ্চলৰ ৫৮টা সমষ্টিত ভোটগ্ৰহণ কৰা হৈছে। ইয়াৰ ভিতৰত উত্তৰ প্ৰদেশৰ ১৪টা, হাৰিয়ানাৰ ১০, বিহাৰৰ ৮টা, পশ্চিমবংগৰ ৮টা, দিল্লীৰ ৭টা, ওড়িশাৰ ৬টা, ঝাৰখণ্ডৰ ৪টা আৰু জম্মু কাশ্মীৰৰ এটা সমষ্টি আছে। পুৱা ৭ বজাত আৰম্ভ হোৱা ভোটগ্ৰহণ প্ৰক্ৰিয়া সন্ধিয়া ৬ বজাত অন্ত পৰিব। শেহতীয়া খবৰ অনুসৰি দিনৰ ১ বজা পৰ্যন্ত সামগ্ৰিকভাৱে ৩৯ দশমিক ১-৩ শতাংশ ভোটদান সম্পন্ন হৈছে।

এই পৰ্যায়ত মুঠ ৮৮৯গৰাকী প্ৰাৰ্থী প্ৰতিদ্বন্দ্বিতাত অৱতীৰ্ণ হৈছে। ই ভি এম আজি ৰাজনৈতিক ভাগ্য বন্দী হ'বলগীয়া বিজেপিৰ উল্লেখযোগ্য প্ৰাৰ্থীৰ ভিতৰত আছে মনেকা গান্ধী, ধৰ্মেন্দ্ৰ প্ৰধান, মনোহৰ লাল খট্টৰ, মনোজ তিৱাৰী, বাঁসুৰী স্বৰাজ আদি। কংগ্ৰেছৰ উল্লেখযোগ্য প্ৰাৰ্থীৰ ভিতৰত আছে-- দীপেন্দ্ৰ সিং ছদা, কুমাৰী ছেলজা, ৰাজবাবৰ, কানহইয়া কুমাৰ আদি। জম্মু-কাশ্মীৰৰ অনন্তনাগ-ৰাজৌৰী সমষ্টিত প্ৰতিদ্বন্দ্বিতা কৰিছে প্ৰাক্তন মুখ্যমন্ত্ৰী মেহবুবা মুফতীয়ে।

ষষ্ঠ পৰ্যায়ত এক লাখ ১৪ হাজাৰ ভোটকেন্দ্ৰত ১১ কোটিৰো অধিক ভোটদাতাই গণতান্ত্ৰিক অধিকাৰ সাব্যস্ত কৰিব। নিৰ্বাচন আয়োগে ভোটগ্ৰহণ প্ৰক্ৰিয়া শান্তিপূৰ্ণভাৱে সম্পন্ন কৰিবৰ বাবে সকলো ধৰণৰ ব্যৱস্থা গ্ৰহণ কৰিছে।

০০০০০০০

ৰাষ্ট্ৰপতি শ্ৰীমতী দ্ৰৌপদী মুৰ্মু আৰু উপ-ৰাষ্ট্ৰপতি জগদীপ ধনখড়ে আজি পুৱাৰ ভাগতে নতুন দিল্লীত তেওঁলোকৰ ভোটাধিকাৰ সাব্যস্ত কৰে। ভোটাধিকাৰ সাব্যস্ত কৰি উপৰাষ্ট্ৰপতিগৰাকীয়ে সংবাদ মাধ্যমক কয় যে, ভোটাধিকাৰ এটা দায়িত্ব আৰু ক্ষমতা। ভাৰত বিশ্বৰ আটাইতকৈ গতিশীল, সক্ৰিয় আৰু ফলদায়ক গণতন্ত্ৰ বুলিও তেওঁ লগতে কয়। দিল্লীৰ মুখ্যমন্ত্ৰী অৰবিন্দ কেজৰিৱাল, কেন্দ্ৰীয় মন্ত্ৰী ড০ এছ জয়শংকৰ, হৰদ্বীপ পুৰী, জ্যেষ্ঠ কংগ্ৰেছ নেত্ৰী ছেনীয়া গান্ধী, ৰাহুল গান্ধী, প্ৰিয়ংকা গান্ধী ৱাদ্ৰা, আম আদমী পাৰ্টিৰ নেত্ৰী আতিছি, মুখ্য নিৰ্বাচন আয়ুক্ত ৰাজীৱ কুমাৰেও দিল্লীৰ বিভিন্ন ভোটগ্ৰহণ কেন্দ্ৰত ভোটদান সাব্যস্ত কৰিছে। দেশৰ মুখ্য নিৰ্বাচন আয়ুক্ত ৰাজীৱ কুমাৰে ভোটাধিকাৰ সাব্যস্ত কৰাৰ পাছত সংবাদ মাধ্যমৰ মুখামুখি হৈ গণতন্ত্ৰৰ এই সৰ্ববৃহৎ মহোৎসৱত অংশগ্ৰহণ কৰিবলৈ সকলো ভোটদাতাকে আহ্বান জনায়। তদুপৰি গৃহ বিভাগৰ সচিব অজয় ভান্সা, চি পি আই এমৰ নেত্ৰী বৃন্দা কাৰাট, বিজেপি দলৰ প্ৰাৰ্থী মনোজ তিৱাৰী আৰু কংগ্ৰেছ দলৰ প্ৰাৰ্থী উদিত ৰাজেও তেওঁলোকৰ ভোটাধিকাৰ সাব্যস্ত কৰে। আকাশবাণীৰ সংবাদদাতাই জনোৱা অনুসৰি দেশৰ ৰাজধানীৰ প্ৰচণ্ড গৰমকো নেওচি পুৱাৰে পৰাই বহু সংখ্যক ভোটদাতাই ভোটদানৰ বাবে ওলাই আহিছে।

০০০০০০

প্ৰধানমন্ত্ৰী তথা বিজেপিৰ জ্যেষ্ঠ নেতা প্ৰধানমন্ত্ৰী নৰেন্দ্ৰ মোদীয়ে বিৰোধী জেঁট ইণ্ডিয়াৰ দলসমূহক অত্যন্ত সুবিধাবাদী আৰু পৰিয়ালতান্ত্ৰিক দলৰ সমষ্টি হিচাপে অভিহিত কৰিছে। বিহাৰৰ পাতলিপুত্ৰ সংসদীয় সমষ্টিৰ বিক্ৰামত এখন জনসভাত ভাষণ দি শ্ৰী মোদীয়ে বিৰোধী জেঁটক সাম্প্ৰদায়িক, জাতিগত আৰু পৰিয়ালতান্ত্ৰিক ৰাজনীতি কৰা বুলি তীব্ৰ সমালোচনা কৰে। তেওঁ কয় যে, কংগ্ৰেছ, সমাজবাদী পাৰ্টি, নেচনেল কনফাৰেন্স, আৰ জে ডি, এন চি পি আৰু আপৰ দৰে সুবিধাবাদী দলসমূহে প্ৰধানমন্ত্ৰীৰ পদবীক মিউজিকেল চেয়াৰত পৰিণত কৰিব বিচাৰিছে। বিৰোধী জেঁটে জনতাৰ কল্যাণৰ হকে কাম কৰিব নোৱাৰে বুলি উল্লেখ কৰি প্ৰধানমন্ত্ৰীয়ে কয় যে, এই দলসমূহ স্বাৰ্থপৰ আৰু কেৱল পৰিয়াল চিনি পোৱা দল। শ্ৰী মোদীয়ে কয় যে, ভাৰতক ২০৪৭ চনৰ ভিতৰত উন্নত দেশ হিচাপে গঢ়ি তোলাৰ বাবে তেওঁ সপ্তাহৰ প্ৰতিটো দিনতে ২৪ ঘণ্টা কাম কৰিব আৰু ইয়াৰ বিপৰীতে বিৰোধী জেঁটে মোদীক গালি পৰাটোৱেই একমাত্ৰ কাম হিচাপে বাচি লৈছে। প্ৰধানমন্ত্ৰীয়ে অভিযোগ কৰে যে, কংগ্ৰেছ আৰু ইয়াৰ সহযোগী দলসমূহে অনুসূচিত জাতি-জনজাতি, অবিচি লোকসকলৰ অধিকাৰ কাঢ়ি নি ভোট বেংকৰ ৰাজনীতিৰে মুছলমানসকলক সংৰক্ষণৰ আওতালৈ আনিবলৈ উঠি-পৰি লাগিছে। ধৰ্ম ভিত্তিত সংৰক্ষণ অ-সাংবিধানিক বুলিও শ্ৰী মোদীয়ে উল্লেখ কৰে। প্ৰধানমন্ত্ৰীয়ে আজি বিহাৰৰ কাৰাকাত আৰু বক্সাৰ সংসদীয় সমষ্টিতো জনসভাত অংশগ্ৰহণ কৰিব।

০০০০০০

ভাৰতীয় বতৰ বিজ্ঞান বিভাগে কৈছে যে, পূব-মধ্য বংগোপ সাগৰৰ ওপৰত সৃষ্টি হোৱা নিম্নচাপ আজি সন্ধিয়া ঘূৰ্ণীবতাহ-ধুমুহাত পৰিণত হোৱাৰ সম্ভাৱনা আছে। এটা বিবৃতিত বিভাগে প্ৰকাশ কৰা অনুসৰি ৰেমাল নামৰ এই বতাহজাকে কাইলৈ মাজনিশাৰ ভিতৰত বাংলাদেশ আৰু পশ্চিম বংগৰ উপকূল অতিক্ৰম কৰি বিপজ্জনক সাগৰীয় ধুমুহাত পৰিণত হ'ব। ইয়াৰ পৰিপ্ৰেক্ষিতত পশ্চিমবংগৰ বিভিন্ন স্থানত মুঘলখাৰ বৰষুণ হোৱাৰ সম্ভাৱনা আছে। ওড়িশাৰ উত্তৰ উপকূল অঞ্চলত প্ৰবল বৰষুণৰ আগজাননী দিয়া হৈছে। একেদৰে ইয়াৰ প্ৰভাৱত উত্তৰ-পূৰ্বাঞ্চলৰ ৰাজ্যসমূহতো প্ৰবল বৰষুণৰ সতৰ্কতা জাৰি কৰা হৈছে।

ৰাষ্ট্ৰীয় দুৰ্যোগ ব্যৱস্থাপনা কমিটি কালি এখন বৈঠকত মিলিত হয়। কেবিনেট সচিব ৰাজীৱ গৌবাৰ অধ্যক্ষতাত অনুষ্ঠিত এই বৈঠকত সাগৰীয় ধুমুহাৰ মুখামুখি হ'ব পৰাকৈ গ্ৰহণ কৰা প্ৰস্তুতি সন্দৰ্ভত আলোচনা কৰা হয়। ধুমুহাৰ পৰিপ্ৰেক্ষিতত মাছমৰীয়াসকলক সাগৰলৈ নাযাবলৈ নিৰ্দেশ দিয়া হৈছে। জিলা নিয়ন্ত্ৰণ কক্ষসমূহ সক্ৰিয় কৰি তোলা হৈছে আৰু পৰিস্থিতিত অহৰহ চকু ৰখা হৈছে। প্ৰস্তুতিৰ অংশ হিচাপে পৰ্যাপ্ত আশ্ৰয়স্থান, বিদ্যুৎ যোগান, ঔষধপাতি আৰু অন্যান্য জৰুৰীকালীন সেৱাৰ ব্যৱস্থা কৰা হৈছে। ৰাষ্ট্ৰীয় দুৰ্যোগ সঁহাৰি বাহিনীৰ ১২টা দলক নিয়োগ কৰা হৈছে আৰু অতিৰিক্ত ৫টা দলক সাজু কৰি ৰখা হৈছে। একেদৰে সেনাবাহিনী, নৌসেনা আৰু উপকূল ৰক্ষীৰ উদ্ধাৰ আৰু সাহায্যকাৰী দলকো জাহাজ, বিমানসহ সাজু কৰি ৰখা হৈছে।

০০০০০০

চেন্নাই আৰু আন্দামানৰ মাজত এয়াৰ ইণ্ডিয়াৰ বিমানৰ চলাচল আজিৰ দিনটোৰ বাবে বাতিল কৰা হৈছে। এটা বিবৃতি অনুসৰি সাগৰীয় ধুমুহা ৰেমালৰ পৰিপ্ৰেক্ষিততে কলকাতা-আন্দামান আৰু অন্ধ-প'ৰ্টব্লেয়াৰৰ মাজত বিমান সেৱাও বাতিল কৰা হৈছে।

০০০০০০

লোকসভা নিৰ্বাচনৰ সপ্তম পৰ্যায়ৰ ভোটগ্ৰহণৰ প্ৰচাৰ অভিযান অব্যাহত আছে। উত্তৰ প্ৰদেশত প্ৰধানমন্ত্ৰী তথা বিজেপিৰ জ্যেষ্ঠ নেতা নৰেন্দ্ৰ মোদীয়ে আজি গাজিপুৰ সমষ্টিত নিৰ্বাচনী সভাত অংশগ্ৰহণ কৰিব। এই সমষ্টিত তেওঁ বিজেপিৰ প্ৰাৰ্থী পৰশনাথ ৰাইৰ হৈ প্ৰচাৰ চলাব। ইপিনে সমাজবাদী পাৰ্টীৰ মূৰববী অখিলেশ যাদৱৰ লগতে দলটোৰ নেতা ডিম্পল যাদৱ আৰু কংগ্ৰেছৰ সাধাৰণ সম্পাদক প্ৰিয়ংকা গান্ধী ৱাড্ৰাই বাৰানসীত আজি ৰোড শ্ব'ত অংশগ্ৰহণ কৰিব। প্ৰধানমন্ত্ৰী নৰেন্দ্ৰ মোদীয়ে প্ৰতিদ্বন্দ্বিতা কৰা এই সমষ্টিটোত কংগ্ৰেছৰ অজয় ৰায় প্ৰাৰ্থী হিচাপে অৱতীৰ্ণ হৈছে। ৰাজ্যৰ মুখ্যমন্ত্ৰী যোগী আদিত্য নাথে আজি ছালেমপুৰ, বালিয়া, চাণ্ডৌলী আৰু বাৰানসীত প্ৰচাৰ চলাব।

০০০০০০

পাপুৱা নিউগিনিৰ এংগা প্ৰদেশৰ কাউকালাম গাঁৱত কালি হোৱা ব্যাপক ভূমিস্থলনৰ ফলত ৩০০ৰো অধিক লোক মৃত্যু মুখত পৰাৰ আশংকা কৰা হৈছে। ভূমিস্থলনৰ ফলত বিধবস্তু হৈ পৰা গাঁওখনৰ ১১ শতকৈও অধিক বাসগৃহ মাটিত পোতখোৱা বুলিও বিভাগীয় কৰ্তৃপক্ষই প্ৰকাশ কৰিছে। আনহাতে দ্বীপ ৰাষ্ট্ৰখনৰ মূলিতাকা অঞ্চলৰ ৬খনৰো অধিক গাঁও এই ভূমিস্থলনৰ দ্বাৰা প্ৰভাৱিত হৈছে বুলি জানিব পৰা গৈছে। দেশখনৰ প্ৰধানমন্ত্ৰী জেমছ মাৰাপেই দুৰ্যোগ প্ৰশমন, প্ৰতিৰক্ষা আৰু ঘাইপথ বিভাগৰ বিষয়া-কৰ্মচাৰীসকলে সাহায্য আৰু উদ্ধাৰ কাৰ্যত সকলো ধৰণৰ সহায়-সহযোগিতা আগবঢ়োৱা বুলি জানিবলৈ দিছে।

০০০০০০

অসমৰ বিভিন্ন অঞ্চলত প্ৰচণ্ড গৰম আৰু গ্ৰীষ্ম প্ৰবাহৰ লেখীয়া পৰিস্থিতিৰ সৃষ্টি হোৱাৰ পৰিপ্ৰেক্ষিতত কেইবাখনো জিলাৰ বিদ্যালয়সমূহৰ পাঠদানৰ সময়সূচীৰ সাল-সলনি কৰা হৈছে। বঙাইগাঁও, কাৰ্বি আংলং, শোণিতপুৰ, মৰিগাঁও আৰু কামৰূপ মহানগৰ জিলা প্ৰশাসনে পাঠদানৰ নতুন সময়সূচীৰ নিৰ্দেশনা জাৰি কৰিছে।

ইয়াৰ উপৰি শিক্ষানুষ্ঠানসমূহক পৰ্যাপ্ত শীতল খোৱাপানীৰ ব্যৱস্থা কৰিবলৈ নিৰ্দেশনা জাৰি কৰা হৈছে। নিৰ্দেশনাটোত বিদ্যালয়সমূহক প্ৰাতঃ সভা মুকলি আকাশৰ সলনি বিদ্যালয়ৰ বাৰান্দা বা শ্ৰেণীকোঠাৰ ভিতৰতে সম্পন্ন কৰিবলৈও উল্লেখ কৰা হৈছে। উৎকট গৰমৰ ফলত স্বাস্থ্যজনিত সমস্যাত ভোগা শিক্ষাৰ্থীক উপযুক্ত চিকিৎসাৰ ব্যৱস্থা কৰিবলৈও নিৰ্দেশনা জাৰি কৰা হৈছে।

০০০০০০

ভাৰতে দক্ষিণ কোৰিয়াত অনুষ্ঠিত আৰ্চাৰী বিশ্বকাপ দ্বিতীয় পৰ্যায়ৰ কম্পাউণ্ড ৱিমনছ টীম শাখাত সোণৰ পদক অৰ্জন কৰিছে। জ্যোতি সুৰেখা ৱেল্লম, পৰণিত কোঁৰ আৰু অদিতি স্বামীৰে গঠিত ভাৰতীয় দলটোৱে ফাইনেলত তুৰ্কীৰ দলটোক পৰাস্ত কৰে।

আনহাতে জ্যোতি সুৰেখা ৱেল্লম আৰু প্ৰিয়াংশে কম্পাউণ্ড মিক্সড্ টীম শাখাত ৰূপৰ পদক লাভ কৰিছে। ফাইনেলত জ্যোতি আৰু প্ৰিয়াংশৰ যুটীটো আমেৰিকা যুক্তৰাষ্ট্ৰৰ অলিভিয়া ডীন আৰু ছয়াৰ ছুলিভানৰ হাতত পৰাস্ত হয়।

০০০০০০

ভাৰতীয় তাৰকা শ্বাটলাৰ পি ভি সিদ্ধুৱে আজি কোৱালালামপুৰত অনুষ্ঠিত মালয়েছিয়া মাষ্টাৰ্ছ বেডমিণ্টন প্ৰতিযোগিতাৰ মহিলাৰ ছিংগলছ শাখাৰ ছেমিফাইনেলত থাইলেণ্ডৰ বুছানন অংবামবাংফানৰ বিৰুদ্ধে অৱতীৰ্ণ হ'ব। সিদ্ধুৱে কালি অনুষ্ঠিত কোৱাৰ্টাৰ ফাইনেলত চীনৰ হান য়ুক পৰাস্ত কৰে। আন এখন কোৱাৰ্টাৰ ফাইনেলত ভাৰতৰ অস্মিতা চলিহা চীনৰ ঝেং য়ি মেনৰ হাতত পৰাজিত হৈছিল।

০০০০০০

আই পি এল ক্ৰিকেট প্ৰতিযোগিতাত কাইলৈ চেন্নাইৰ এম এ চিদাম্বৰম ষ্টেডিয়ামত হ'বলগীয়া ফাইনেলত ছানৰাইজাৰ্ছ হায়দৰাবাদ, কলকাতা নাইট ৰাইডাৰ্ছৰ বিৰুদ্ধে অৱতীৰ্ণ হ'ব। উল্লেখযোগ্য যে, ছানৰাইজাৰ্ছ হায়দৰাবাদে যোৱানিশা দ্বিতীয়খন কোৱালিফায়াৰ খেলত ৰাজস্থান ৰয়েলছক ৩৬ ৰানত পৰাস্ত কৰি ফাইনেলত প্ৰৱেশ কৰে।

০০০০০০

ঃ সমাপ্ত ঃ